



डेक्कन को मिली पार्किंग की जगह

अब 35 हजार वर्गफीट क्षेत्र में बनेगा नया एप्रान
मिहान के अध्यक्ष आर. सी. सिन्हा ने ली समीक्षा बैठक
मध्यम आय वर्ग के लिए हुई आवास आवंटन की लाटरी
भास्कर संवाददाता | नागपुर

उपराजधानी के डॉ. बाबासाहब आंबेडकर अंतरराष्ट्रीय हवाई अड्डे के भीतर डेक्कन कार्गो (अब डेक्कन 360) के विमानों को पार्किंग के लिए जगह आवंटित कर दी गई है। मिहान इंडिया लि. के अध्यक्ष आर. सी. सिन्हा ने बताया कि डेक्कन 360 अब नागपुर हवाई अड्डे पर एक साथ 6 विमान पार्क कर सकती है। डेक्कन को 2 एयरबस-310 तथा 4 एटीआर मझोले विमानों के पार्किंग की जगह दी गई है। उन्होंने बताया कि डेक्कन को हैंगर निर्माण के लिए जमीन आवंटन पर फैसला नवंबर



महीने में होने वाली मिहान के निदेशक मंडल की बैठक में लिया जाएगा। श्री सिन्हा ने बुधवार को नागपुर विमानतल पर एमआईपीएल के अधिकारियों के साथ बैठक कर विमानतल पर कार्य की प्रगति का जायजा भी लिया। बैठक में एमएडीसी के अध्यक्ष बी. के. अग्रवाल, महाप्रबंधक रमेश यादल, मिहान इंडिया के मुख्य कार्यकारी अधिकारी श्री मुलेकर तथा अवधेश प्रसाद उपस्थित थे। श्री सिन्हा ने विमानतल पर एप्रान निर्माण के संशोधित नक्शे को भी मंजूरी प्रदान कर दी। एप्रान के पुराने नक्शे के कारण डेक्कन कार्गो को आवंटित होने वाली जमीन का कुछ हिस्सा प्रभावित हो रहा था। एप्रान निर्माण के लिए विश्वविख्यात कंपनी रोमन टारमेट लि. को निर्माण की जिम्मेदारी दी गई है। कंपनी के क्षेत्रीय निदेशक जे. एस. धीमन को श्री सिन्हा ने आवश्यक निर्देश दिये। सूत्रों के अनुसार नये संशोधित नक्शे में एप्रान की जगह 26 हजार वर्ग फीट से बढ़ाकर 35 हजार वर्गफीट कर दी गई है। बढ़ी हुई जगह के कारण अब नये एप्रान पर 3 की जगह 6 विमान एक साथ खड़े किये जा सकेंगे। रोमन टारमेट के अधिकारी श्री ढिल्लन और श्री तलवार के नेतृत्व में एप्रान के निर्माण स्थल से घास की सफाई के साथ-साथ रासायनिक छिड़काव के द्वारा मिट्टी को मजबूती प्रदान करने का कार्य शुरू कर दिया गया है। श्री सिन्हा ने विमानतल परिसर पर शौचालयों से लेकर बगीचे तक का जायजा लिया। उन्होंने साफ-सफाई पर असंतोष जताते हुए नागपुर हवाई अड्डे की साफ-सफाई विश्व स्तर की किए जाने की जरूरत बताई। मिहान के विशेष आर्थिक क्षेत्र के बाहर मध्यम आय वर्ग के लिए एमएडीसी द्वारा बनाये जा रहे 350 वर्गफीट के फ्लैटों की आवंटन लाटरी मिहान अध्यक्ष श्री सिन्हा के हाथों निकाली गई।

मिहान में निवेश करेगा फ्यूचर समूह

2 नवंबर को एमएडीसी व फ्यूचर समूह के बीच होगा करार
भास्कर संवाददाता |
नागपुर. रिटेल क्षेत्र की देश की सबसे बड़ी कंपनी फ्यूचर समूह 2 नवंबर को मिहान में निवेश के लिए एमएडीसी के साथ करार करने वाली है। फ्यूचर ग्रुप की बिग बाजार और पैंटालून जैसी इकाइयां पूरे देश में फैली हुई हैं। मिहान इंडिया लि. के अध्यक्ष आर.सी. सिन्हा ने भास्कर को बताया कि मिहान के विशेष आर्थिक क्षेत्र में 20 एकड़ जमीन और 4 लाख वर्गफीट में अंतरराष्ट्रीय स्तर का शेड बनाकर एमएडीसी फ्यूचर ग्रुप को उपलब्ध करायेगी। फ्यूचर ग्रुप के साथ एमएडीसी का यह लीज-एग्रीमेंट 10 वर्ष के लिए होगा। शेड एवं जमीन की कुल लागत का 14 प्रतिशत हिस्सा एमएडीसी फ्यूचर ग्रुप से किराये के रूप में वसूलेगी। ग्रुप के आगे आने से 'देखो और प्रतीक्षा करो' की स्थिति में बैठे निवेशकों का उत्साह बढ़ेगा और वे भी मिहान में बेडिडक निवेश को आगे आर्येंगे।